

بِسْمِ اللَّهِ الرَّحْمَنِ الرَّحِيمِ

# اسلام پر دین پرست

مفت  
مسعود احمد

امیر جماعت المسلمین



۳۲/۴

ادارہ مطبوعات اسلامیہ

۳۲/۴ - حسین آباد، فیڈرل بی ایریا، کراچی ۷۵

فون ۶۳۳۷۲۸۱

قیمت ۰/۷ روپے



بِسْمِ اللَّهِ الرَّحْمَنِ الرَّحِيمِ

# اسلام پر دبیز پردے

اشاعت ۱۳۲۰

فرقہ بندی کی وجہ سے حق کو چھپانا، حق کے خلاف عمل کرنا آجکل عام ہے ٹھیک اسی طرح جس طرح یہ طرز عمل اہل کتاب کا طرہ امتیاز تھا۔

متعدد مسائل اور فتوے ایسے ہیں جن کے متعلق بہت سے لوگوں کو معلوم ہو چکا ہے کہ وہ حق نہیں ہیں تاہم کیونکہ وہ ان کی مذہبی کتب میں تحریر ہوتے ہیں لہذا انہی پر عمل کرتے ہیں۔ یہی نہیں بلکہ انہیں صحیح ثابت کرنے کے لئے ضعیف اور موضوع احادیث پیش کرنے سے بھی گریز نہیں کرتے۔ یہ طرز عمل بعینہ اہل کتاب کی روش کا مصداق ہے۔

اللہ تعالیٰ اہل کتاب کی اس روش کے بارے میں فرماتا ہے :-

وَإِنَّ مِنْهُمْ لَفَرِيقًا يَلُونِ السِّنَّةَ هُوَ  
بِالْكِتَابِ لَتَحْسَبُوهُ مِنَ الْكِتَابِ  
وَمَا هُوَ مِنَ الْكِتَابِ وَيَقُولُونَ  
هُوَ مِنْ عِنْدِ اللَّهِ وَمَا هُوَ مِنْ عِنْدِ  
اللَّهِ وَيَقُولُونَ عَلَى اللَّهِ الْكُذِبَ  
وَهُمْ يَعْلَمُونَ ○

(آل عمران - ۷۸)

بیشک اہل کتاب میں ایسے بھی لوگ ہیں جو (اللہ کی) کتاب کو پڑھتے وقت اپنی زبانوں کو اس طرح موڑتے ہیں کہ تم یہ سمجھو کہ جو کچھ وہ پڑھ رہے ہیں کتاب میں (لکھا ہوا) ہے حالانکہ وہ کتاب میں (لکھا ہوا) نہیں ہوتا اور وہ کہتے ہیں کہ (جو کچھ) وہ (پڑھ رہے ہیں) اللہ کی طرف سے (نازل شدہ) ہے حالانکہ وہ اللہ کی طرف سے (نازل شدہ) نہیں ہوتا۔ وہ جان بوجھ کر اللہ پر افتراء کرتے ہیں۔

اس آیت سے معلوم ہوتا ہے کہ اہل کتاب میں کچھ لوگ ایسے تھے جو اللہ تعالیٰ کی کتاب کو پڑھتے وقت اس میں کچھ اپنی طرف سے اضافہ یا تحریف کر دیا کرتے تھے اور اس اضافہ یا تحریف کی عبارت کو پڑھتے وقت زبان کو اس طرح موڑتے تھے کہ تسلسل میں کوئی فرق نہیں آتا تھا۔ ان کے اس کتمان حق سے عالم آدمی یہ سمجھتا تھا کہ جو کچھ یہ پڑھ رہے ہیں وہ اللہ تعالیٰ کی کتاب ہی کی عبارت ہے۔

الغرض وہ حق کو باطل کے ساتھ خلط ملط کر دیا کرتے تھے۔ اللہ تعالیٰ نے ان کے اس فعل کی ایک اور جگہ نشاندہی کی ہے۔

يَا أَهْلَ الْكِتَابِ لِمَ تَلْبِسُونَ الْحَقَّ  
بِالْبَاطِلِ وَتَكْتُمُونَ الْحَقَّ وَانْتُمْ  
تَعْلَمُونَ ○ (آل عمران - ۷۱)

اے اہل کتاب! حق اور باطل کو کیوں خلط ملط کرتے ہو؟ اور (اے اہل کتاب!) حق کو کیوں چھپاتے ہو حالانکہ تم جانتے ہو کہ وہ حق ہے (معلوم ہوا کہ حق کو چھپانا اہل کتاب کی خصلت و عادت تھی۔ حق کو چھپانا جرم عظیم ہے کیونکہ حق کے چھپانے سے گمراہی کو بھٹانے کا موقع ملتا ہے، اللہ تعالیٰ کی نافرمانیاں ہوتی ہیں، قوانین الہیہ کے بجائے خود ساختہ قوانین کا نفاذ ہوتا ہے، اصل احکام و فرامین کو بالائے طاق رکھ دیا جاتا ہے بلکہ اس پر دبیز پردے ڈال دئے جاتے ہیں۔ یہ طرز عمل گزشتہ امتوں میں تو رائج تھا ہی بد قسمتی سے آج بعینہ یہی خصوصیت موجودہ فرقہ دارانہ مذاہب میں بھی پائی جاتی ہے۔ حق کو چھپانا کتنا قبیح جرم ہے اس کا اندازہ درج ذیل آیت سے بخوبی

لگایا جاسکتا ہے۔ اللہ تعالیٰ فرماتا ہے :-  
إِنَّ الَّذِينَ يَكْتُمُونَ مَا أَنزَلْنَا  
مِنَ الْبَيِّنَاتِ وَالْهُدَىٰ مِنْ بَعْدِ  
مَا بَيَّنَّاهُ لِلنَّاسِ فِي الْكِتَابِ  
أُولَٰئِكَ يَلْعَنُهُمُ اللَّهُ وَيَلْعَنُهُمُ  
اللَّعِينُونَ ○ (البقرة - ۱۵۹)

بیشک جو لوگ کھلے دلائل اور ہدایت کی ان باتوں کو جو ہم نے نازل فرمائی ہیں چھپاتے ہیں باوجود اس کے کہ ہم نے ان کو (اپنی) کتاب میں واضح طور پر بیان کر دیا ہے تو ایسے لوگوں پر اللہ بھی لعنت کرتا ہے اور تمام لعنت کرنے والے بھی لعنت کرتے ہیں۔

معلوم ہوا کہ کتمان حق کرنے والے ملعون ہیں کیونکہ کتمان حق ایسا فعل ہے جس کے ڈانڈے کفر و شرک سے جاملتے ہیں۔

بات یہ ہے کہ عوام الناس کو یہ معلوم نہیں ہوتا کہ ہمارا فلاں عالم حق کو چھپا رہا ہے اور اگر ان کو معلوم ہو جائے تو یہ بات یقینی ہے کہ وہ بھی ایسے عالم پر لعنت ہی بھیجیں گے جو محض دنیا کمانے، اپنی برتری ثابت کرنے اور اپنی جمعیت کو برقرار رکھنے کے لئے حق کو چھپاتا ہے۔ عوام الناس کو اگر حق کا یقین ہو جائے تو وہ کبھی ناحق کی پیروی نہ کریں، عوام الناس کا قصور تو بس یہ ہے کہ وہ اپنے علماء پر تکیہ کر لیتے ہیں اور ان کی ہر جائز و ناجائز باتوں کو بغیر تحقیق کے قبول کر لیتے ہیں اور ان کے مقلد بن جاتے ہیں۔ الغرض علماء حق کو چھپا کر مجرم بنتے ہیں اور عوام الناس تقلید کر کے مجرم بنتے ہیں۔



اگر علماء و فقہاء کے فتوؤں اور آراء پر چلنا ضروری ہے تو پھر یہ ماننا پڑے گا کہ رسول اللہ صلی اللہ علیہ وسلم پر جو دین اسلام نازل ہوا تھا جس پر آپ نے عمل کیا اور جس پر صحابہ کرام رضوان اللہ علیہم اجمعین عمل کرتے رہے وہ منزل من اللہ دین اسلام ناقص تھا اور اللہ تعالیٰ کی طرف سے یہ خوشخبری کہ "أَلْيَوْمَ أَكْمَلْتُ لَكُمْ دِينَكُمْ" (المائدہ - ۳) یعنی آج میں نے تمہارے لئے تمہارا دین مکمل کر دیا، صحیح نہیں تھی (نوذ باللہ من ذلک)

عام طور پر زبانی یا عقیدہ تا کوئی شخص بھی یہ نہیں کہتا اور نہ سمجھتا ہے کہ دین اسلام ناقص یا نامکمل ہے، لیکن عملاً جو کچھ بھی ہو رہا ہے اور جو کچھ بھی پیش کیا جا رہا ہے وہ اس اسلام کی صریح ضد ہے جو اسلام اللہ کے رسول صلی اللہ علیہ وسلم امت کو دے کر گئے تھے۔

یہ مبالغہ نہیں بلکہ حقیقت ہے کہ کسی ایک مذہب یا کسی ایک فرقہ کے پاس خالص دین ہے سب ہی نے فتوؤں کے ذریعہ کچھ نہ کچھ اضافہ اور کچھ ترمیم ضرور کی ہے مزید برآں یہ المیہ ہے کہ سب ہی نے اصل اسلام پر دبیز پردے ڈال دئے ہیں۔

جماعت المسلمین وقتاً فوقتاً ان کی نشان دہی کرتی رہی ہے اور اسلام پر جو پردے ڈال دئے گئے ہیں انہیں رفتہ رفتہ ہٹا رہی ہے۔ زیر نظر مضمون بھی اسی سلسلہ کی ایک کڑی ہے جو ہم اپنے دعوے کی تائید میں پیش کر رہے ہیں۔

اس نشست میں دین اسلام کے ان احکام و فرامین کو بے نقاب کر کے سامنے لایا جا رہا ہے جن پر موجودہ فرقے نہ عمل کرتے ہیں اور نہ انہیں بیان کرتے ہیں۔

یہی وجہ ہے کہ اکثریت اصل دین سے نا آشنا ہے۔ وہ اسی اسلام سے واقف ہے جو مذہبی علماء بیان کرتے چلے آ رہے ہیں اور اصل اسلام جو اللہ کے رسول صلی اللہ علیہ وسلم نے امت کو دیا تھا، جس پر خود بھی عمل کیا اور دوسروں سے بھی عمل کروایا وہ اسلام آج عوام الناس کے لئے اجنبی بن چکا ہے۔

الغرض ذیل میں ان امور کی نشاندہی کی جاتی ہے جن پر پاکستان اور ہندوستان ہی نہیں بلکہ دنیا بھر میں جماعت المسلمین کے علاوہ کوئی بھی عمل نہیں کر رہا۔ الا ماشاء اللہ۔

## ① جمعہ کے خطبہ میں سورہ ق کی تلاوت

رسول اللہ صلی اللہ علیہ وسلم جب جمعہ کے روز خطبہ دیا کرتے تھے تو ہر جمعہ کو خطبہ میں سورہ ق کی تلاوت کیا کرتے تھے۔



صحیح مسلم کی ایک روایت کے مطابق حضرت ام ہشامؓ بیان کرتی ہیں :-

وَمَا أَخَذْتُ قِيَ وَالْقُرْآنَ الْمَجِيدَ  
إِلَّا عَنْ لِسَانِ رَسُولِ اللَّهِ صَلَّى  
اللَّهُ عَلَيْهِ وَسَلَّمَ يَقْرَأُهَا كُلَّ  
يَوْمٍ جُمُعَةٍ عَلَى الْمِنْبَرِ إِذَا خَطَبَ  
النَّاسَ (صحیح مسلم کتاب الجمعة)

میں نے قی والقرآن المجید رسول اللہ  
صلی اللہ علیہ وسلم کی زبان (مبارک) سے  
سن سن کر یاد کی تھی۔ رسول اللہ صلی اللہ  
علیہ وسلم ہر جمعہ کے روز جب لوگوں سے خطاب  
فرماتے تو سورۃ قی کی تلاوت کیا کرتے تھے۔

اب آپ چراغ لے کر ڈھونڈیں پوری دنیا میں کہیں بھی اور کسی بھی فرقے کا یا جماعت  
کا اس دائمی سنت پر عمل ہے؟ کہیں نہیں حتیٰ کہ مکہ اور مدینہ جو کبھی اسلام کا گوارہ رہے ہیں،  
وہاں بھی اس سنت پر عمل مفقود ہے۔

آج اس سنت پر صرف جماعت المسلمین ہی کی مساجد میں عمل ہو رہا ہے۔ گویا  
جماعت المسلمین ہی نے اس سنت کا احیاء کیا ہے۔

## ② عیدین کی صلوٰۃ میں سورۃ قی اور سورۃ قمر کی تلاوت

رسول اللہ صلی اللہ علیہ وسلم عیدین کی صلوٰۃ کی پہلی رکعت میں سورۃ قی اور دوسری  
رکعت میں سورۃ قمر پڑھا کرتے تھے اور اس کی دلیل درج ذیل ہے :-

حضرت عمر بن خطاب رضی اللہ عنہ نے حضرت ابو واقد لیثی رضی اللہ عنہ سے پوچھا:  
مَا كَانَ يَقْرَأُ بِهِ رَسُولُ اللَّهِ صَلَّى  
اللَّهُ عَلَيْهِ وَسَلَّمَ فِي الْأَضْحَىٰ وَ  
الْفِطْرِ فَقَالَ كَانَ يَقْرَأُ فِيهِمَا  
بِقِيَ وَالْقُرْآنِ الْمَجِيدِ وَاقْتَرَبَتِ  
السَّاعَةُ وَالنَّشَقَ الْقَمَرُ (صحیح مسلم)

رسول اللہ صلی اللہ علیہ وسلم (عید) اضحیٰ اور  
(عید) فطر میں کیا پڑھتے تھے؟ انہوں نے کہا:  
(رسول اللہ صلی اللہ علیہ وسلم) قی والقرآن  
المجید اور اقتربت الساعة والنشَق القمر  
پڑھتے تھے۔

(کتاب العیدین)

سنت بھی متروک ہے۔ ہر فرقے نے اس پر دبیز پردے ڈال دیے ہیں اور کوئی  
اسے بیان تک نہیں کرتا۔

یہ صرف جماعت المسلمین کی عید گاہیں ہی ہیں جہاں ان نعماتِ سرمدی کی صدائیں نفلے  
ملانی میں گونجتی ہیں۔ جماعت المسلمین کی عید گاہوں کے علاوہ کہیں سنائی نہیں دیتیں۔

## (۳) وضوء کے پانی کو ڈھانک کر رکھنا

حضرت ابو ہریرہؓ فرماتے ہیں :

أَمَرَ نَارِسُ بْنُ أَبِي جَبَلٍ رَضِيَ اللَّهُ عَنْهُ رَسُوْلَ اللَّهِ صَلَّى اللَّهُ عَلَيْهِ وَسَلَّمَ أَنْ يَرْتَدَّ رَأْسُهُ وَنُحُوْرُهُ إِذَا دُفِنَ فِي الْقَبْرِ (صحیح ابن خزيمة ج ۱ ص ۱۰۱ و اسناد صحیح)

بتائیے اس حکم پر کس فرقے کا عمل ہے، یا کون اس حدیث کو بیان کرتا ہے۔

## (۴) ایک چلو سے کلی کرنا اور ناک میں پانی چڑھانا

حضرت عبداللہ بن زیدؓ فرماتے ہیں :-

فَهَضْمُ مَضْ وَاسْتِنْشَاقٌ وَاسْتِنْشَاقٌ ثَلَاثًا رَسُوْلَ اللَّهِ صَلَّى اللَّهُ عَلَيْهِ وَسَلَّمَ تَنِيَّ فِي بَاقِيِ الْوَضْءِ ثَلَاثًا تَنِيَّ فِي بَاقِيِ الْوَضْءِ ثَلَاثًا تَنِيَّ فِي بَاقِيِ الْوَضْءِ ثَلَاثًا (صحیح بخاری کتاب الوضوء ج ۱ ص ۱۰۱)

اس سلسلہ میں کچھ اور احادیث بھی مختلف اسناد سے مروی ہیں جن کا خلاصہ یہ ہے کہ (۱) سیدھے ہاتھ میں ایک چلو پانی لے، کچھ پانی منہ میں لے اور کلی کر دے پھر باقی پانی کو ناک میں مبالغہ کے ساتھ چڑھائے، اگر روزہ دار ہو تو پانی چڑھانے میں مبالغہ نہ کرے، پھر اٹے ہاتھ سے ناک سنکے، تین مرتبہ ایسا کرے۔ ہر مرتبہ کچھ پانی سے کلی کرے اور کچھ ناک میں چڑھائے۔

نوٹ :- کلی اور ناک میں پانی ڈالنے کے لئے علیحدہ چلو لینا ثابت نہیں۔ مذکورہ احادیث کے حوالوں کے لئے صحیحین ملاحظہ فرمائیے مزید تفصیل کے لئے جماعت المسلمین کی شائع کردہ منہاج المسلمین یا صلوٰۃ المسلمین ملاحظہ فرمائیے۔

بتائیے اس حکم پر کون عمل کرتا ہے یا کس مذہبی جماعت کا اس پر عمل ہے؟ ایک جماعت اس حدیث کو مانتی تو ہے لیکن عمل وہ بھی نہیں کرتی، باقی جماعتیں تو مانتی ہی نہیں تو پھر عمل کا سوال ہی کہاں پیدا ہوتا ہے؟

الغرض رسول اللہ صلی اللہ علیہ وسلم کی یہ سنت بھی متروک ہے۔ کوئی فرقہ نہ عمل کرتا ہے نہ اسے بیان کرتا ہے البتہ جن چلو سے کلی کی جاتی ہے اور تین علیحدہ چلو سے ناک میں پانی ڈالا جاتا ہے جبکہ یہ فعل ثابت ہی نہیں اور جو چیز ثابت نہ ہو وہ کیا ہوتی ہے بتانے کی ضرورت نہیں۔



ایک طرف صحیحین کی احادیث ہیں دوسری طرف خود ساختہ عمل ہے۔ فرقوں کے علماء کی توجہ اس طرف مبذول کرانی جاتی ہے تو وہ یہ کہہ دیتے ہیں کہ دونوں عمل صحیح ہیں یعنی چلو والا عمل بھی صحیح ہے لیکن آج تک وہ اس کا ثبوت پیش نہیں کر سکے۔ اگر دونوں عمل صحیح ہیں تو دونوں پر عمل ہونا چاہیے لیکن افسوس کہ جو طریقہ سنت سے ثابت ہے اس پر عمل نہیں بلکہ اس پر دبیز پردے ڈال دئے گئے ہیں۔ بعض فرقے تو اس سنت کو جائز ہی نہیں سمجھتے (إِنَّا لِلّٰهِ وَإِنَّا إِلَيْهِ رَاجِعُونَ) جب جائز ہی نہیں سمجھتے تو اسے بیان کیسے کریں گے؟ ان کے ہاں چھ چلو سے کم کا تو کوئی مسئلہ ہے ہی نہیں۔

## ⑤ تشبیک

مسجد میں آکر بیٹھنے والے عموماً گھٹنے کھڑے کر کے ایک ہاتھ کی انگلیاں دوسرے ہاتھ کی انگلیوں میں ڈال کر بیٹھتے ہیں یا وضوء کے بعد ایک ہاتھ کی انگلیاں دوسرے ہاتھ کی انگلیوں میں ڈالتے ہیں اسے تشبیک کہتے ہیں۔ یہ فعل رسول اللہ صلی اللہ علیہ وسلم کے حکم کی صریح خلاف ورزی ہے آپ نے اس فعل سے منع فرمایا ہے۔

۱۔ رسول اللہ صلی اللہ علیہ وسلم فرماتے ہیں :-

إِذَا تَوَضَّأَ أَحَدُكُمْ فَاحْسِنْ وَضُوءَكَ شَوْخَرَجَ عَامِدًا إِلَى الْمَسْجِدِ فَلَا يُشَبِّكُ بَيْنَ أَصَابِعِهِ فَإِنَّهُ فِي الصَّلَاةِ (احمد والبداء وادوا الحاکم سندہ صحیح)۔

جب تم میں سے کوئی نماز کے لئے وضوء کرے تو اپنی انگلیوں میں تشبیک نہ کرے۔

إِذَا تَوَضَّأَ أَحَدُكُمْ لِلصَّلَاةِ فَلَا يُشَبِّكُ بَيْنَ أَصَابِعِهِ (رواہ الطبرانی فی الاوسط سندہ صحیح الجامع الصغیر للالبانی جلد اول ص ۱۳۹)

معلوم ہوا کہ یہ انتہائی لغو فعل ہے لیکن دیکھ لیجئے کہ عوام اور خواص دونوں اس حکم کو اہمیت نہیں دیتے۔ علماء اس حدیث کو بیان نہیں کرتے بلکہ اس پر انہوں نے دبیز پردے ڈال رکھے ہیں تاکہ عوام الناس میں سے کوئی ان کی بے عملی کی گرفت نہ کر سکے۔

## ⑥ اذان کے بعد درود شریف پڑھنا

رسول اللہ صلی اللہ علیہ وسلم فرماتے ہیں :-  
 إِذَا سَمِعْتُمُ الْمُؤَذِّنَ فَقُولُوا  
 مِثْلَ مَا يَقُولُ ثُمَّ صَلُّوا عَلَيَّ  
 (صحیح مسلم باب استماع القول مثل قول المؤذن (تو) مجھ پر درود بھیجو۔  
 جلد اول ص ۱۶۱)

اب دیکھ لیجئے کہ اس واضح حکم پر کس فرقے کا عمل ہے ؟  
 عموماً لوگ اذان کے بعد پڑھی جانے والی دعاء اَللّٰهُمَّ سَرِّبْ هَذِهِ الدَّعْوَةَ  
 ..... الخ تو پڑھتے ہیں اور کچھ اضافی الفاظ (والدساجدة الرفیعة وانک لا  
 تخلف الميعاد) بھی پڑھتے ہیں (اور اس طرح پڑھتے ہیں گویا یہ اضافی الفاظ حدیث  
 سے ثابت ہیں حالانکہ یہ کسی صحیح حدیث میں نہیں) لیکن اذان کے بعد درود شریف کوئی نہیں  
 پڑھتا الا ماشاء اللہ، گویا یہ سنت بھی جس کے لئے اللہ کے رسول صلی اللہ علیہ وسلم نے حکم دیا  
 تھا متردک ہے۔ علماء اس حکم پر نہ خود عمل کرتے ہیں اور نہ اسے بیان کرتے ہیں نتیجہ یہ نکلا کہ  
 ایسی باتوں پر عمل ہو رہا ہے جن کا حکم نہیں دیا گیا اور جن باتوں کا حکم دیا گیا تھا انہیں بالائے طاق  
 رکھ دیا گیا ہے۔

مذکورہ بالا حکم پر سوائے جماعت المسلمین کے کہیں بھی عمل نہیں، الا ماشاء اللہ۔

## ⑦ اذان کا جواب

رسول اللہ صلی اللہ علیہ وسلم فرماتے ہیں :-  
 إِذَا سَمِعْتُمُ الْبَدَاءَ فَقُولُوا  
 مِثْلَ مَا يَقُولُ الْمُؤَذِّنُ (صحیح بخاری  
 و صحیح مسلم)

اس فرمان نبوی صلی اللہ علیہ وسلم سے معلوم ہوا کہ اذان سننے والے کے لئے لازمی  
 ہے کہ وہ مؤذن کے ادا کئے گئے کلمات کو دہرائے یعنی وہی الفاظ کہ جو وہ کہہ رہا ہو۔  
 لیکن جب مؤذن حَتَّى عَلَى الصَّلَاةِ يَا حَتَّى عَلَى الْفَلَاحِ کہے تو سننے والا



یہ الفاظ نہ دہرائے بلکہ لَا حَوْلَ وَلَا قُوَّةَ إِلَّا بِاللّٰهِ پڑھے (صحیح مسلم)  
غور فرمائیے رسول اللہ صلی اللہ علیہ وسلم نے اذان کا جواب دینے کا حکم دیا لیکن  
کسی نے اس حکم کو فرض نہیں سمجھا۔

یہی وجہ ہے کہ مذاہب خمسہ میں سے کسی ایک کا بھی اس پر عمل نہیں۔ یہ ضرور ہے  
کہ بعض لوگوں نے اسے مستحب تو کہا لیکن فرض نہیں سمجھا اور نہ بتایا نتیجہ یہ ہوا کہ یہ فرضیت  
بھی کالعدم ہو کر رہ گئی ہے۔

اس فرض کو بھی جماعت المسلمین نے مندرہ کیا۔

## ⑧ تین رکعت وتر ایک سلام سے

حضرت عائشہ صدیقہ طاہرہ مطہرہؓ فرماتی ہیں :-

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي مَا بَيْنَ أَنْ يَضُرُعَ مِنْ صَلَوةِ الْعِشَاءِ إِلَى الْفَجْرِ إِحْدَى عَشْرَةَ رَكْعَةً يُسَلِّمُ بَيْنَ كُلِّ رَكْعَتَيْنِ وَيُوتِرُ بِوَاحِدَةٍ (صحیح مسلم ۱/۲۹۶)

رسول اللہ صلی اللہ علیہ وسلم عشاء اور فجر کے درمیان گیارہ رکعت پڑھتے تھے ہر دو رکعت پر سلام پھیرتے تھے اور ایک رکعت وتر پڑھتے تھے۔

اس حدیث سے اول تو یہ ثابت ہوا کہ صلوٰۃ اللیل یا تہجد کی عموماً گیارہ رکعتیں ہیں ،  
دوسرے یہ کہ رسول اللہ صلی اللہ علیہ وسلم ہر دو رکعت پر سلام پھیرتے تھے یعنی چار رکعت  
ایک سلام سے نہیں پڑھتے تھے ، تیسرے یہ کہ ایک رکعت وتر پڑھتے تھے۔ تین رکعت وتر  
ایک سلام سے نہیں پڑھتے تھے۔

رسول اللہ صلی اللہ علیہ وسلم فرماتے ہیں :-

لَا تُوتِرُوا بِثَلَاثٍ أَوْ تِرُوا بِخَمْسٍ أَوْ بِسَبْعٍ وَلَا تَشَبَّهُوا بِصَلَاةِ الْمَغْرِبِ (دارقطنی - سندہ صحیح)

تین رکعت وتر نہ پڑھا کرو ، پانچ رکعت یا سات رکعت وتر پڑھ لیا کرو۔ (وتر کو مغرب کی نماز کے مشابہ نہ کیا کرو۔)

الغرض تین رکعت وتر ایک سلام سے منع ہیں۔ اس کے جواب میں علماء کہتے ہیں کہ رسول  
اللہ صلی اللہ علیہ وسلم تین رکعت وتر ایک سلام سے پڑھا کرتے تھے گویا رسول اللہ صلی اللہ علیہ

وسلم اپنے قول کے خلاف عمل کرتے تھے۔ نعوذ باللہ من ذلک۔

قول و فعل کا تضاد کسی شریف آدمی میں بھی نہیں ہوتا چہ جائیکہ ایسے کام کو اللہ کے رسول صلی اللہ علیہ وسلم کی طرف منسوب کیا جائے لیکن افسوس کہ رسول صلی اللہ علیہ وسلم کے قول و فعل میں تضاد کے لئے لوگوں نے یہ اصول بھی گھڑ لیا کہ

”اگر قول و فعل میں تضاد ہو تو ایسی صورت میں دونوں عمل جائز ہونگے یعنی اگر تین رکعت وتر ایک سلام سے پڑھے تو بھی جائز اور نہ پڑھے تو یہ بھی جائز۔“

یہ اصول کس قدر قبیح ہے کسی نے غور نہیں کیا کہ یہ دراصل شعوری یا غیر شعوری طور پر شانِ نبوت کی تنقیص اور رسول اللہ صلی اللہ علیہ وسلم کی قدر و منزلت گھٹانے کی المناک جسارت ہے۔

اول تو یہ ثابت ہی نہیں کہ رسول اللہ صلی اللہ علیہ وسلم نے تین رکعت وتر ایک سلام سے پڑھے اور اگر یہ ثابت بھی ہو جائے کہ رسول اللہ صلی اللہ علیہ وسلم نے تین رکعت وتر ایک سلام سے پڑھے ہیں تب بھی ہم یہ تسلیم کرنے پر مجبور ہوں گے کہ آپ نے تین رکعت وتر ممانعت کا حکم دینے سے پہلے پڑھے ہوں گے۔

ممانعت کے حکم نے موصولاً تین رکعت پڑھنے کے فعل کو منسوخ کر دیا۔ مزید برآں فعل کے مقابلے میں حکم کو ترجیح دی جاتی ہے۔

الغرض اس روشن اور سیدھے اصول کے باوجود اپنے مذہب کو ترجیح دینا یہ بندوں کی بندگی کا طوق پہننے کا نتیجہ ہے۔

## ⑨ تہجد اور تراویح

تہجد اور تراویح کے سلسلہ میں مندرجہ ذیل احکام دین اسلام کا اصل اصول ہیں۔

① جب تہجد کے لئے اٹھے تو بیٹھنے کے بعد آسمان کی طرف نظر کر کے سورہ آل عمران کی آخری گیارہ آیات پڑھے۔ (صحیح بخاری و صحیح مسلم عن ابن عباسؓ)

② تہجد یا قیام رمضان کی عموماً گیارہ رکعت پڑھے (صحیحین عن عائشہ الطیبہ الطاہرہؓ)

③ اگر چاہے تو کبھی گیارہ رکعت سے کم بھی پڑھ سکتا ہے (صحیحین عن ابن عباسؓ)

④ اگر چاہے تو کبھی تیرہ رکعت پڑھے (صحیح مسلم عن زید بن خالدؓ)

⑤ اگر ایک رکعت پڑھنا چاہے تو ایک رکعت بھی پڑھ سکتا ہے (صحیح بخاری عن



عائشہؓ الصدیقہ المظہرہ

(۶) جب تہجد یا قیام رمضان شروع کرے تو پہلے دو ہلکی رکعتیں پڑھے (صبح مسلم عن ابی ہریرہ)

(۷) پھر دو طویل رکعتیں پڑھے پھر ان دو سے ہلکی دو طویل رکعتیں پڑھے پھر ان سے ہلکی دو طویل رکعتیں پڑھے، اسی طرح ہر دو رکعت اپنے ماقبل سے ہلکی ہوں پھر دہر پڑھے (صبح مسلم عن عباسؓ)

مذکورہ بالا احکام واضح ہیں ان میں کسی قسم کا کوئی ابہام نہیں ہے لیکن کراچی سے پشاور تک چلے جائیے ان احکام پر کوئی بھی عمل کرتا دکھائی نہیں دیتا الا ماشاء اللہ۔ یہ جماعت المسلمین ہی ہے جو ان احکام پر سختی سے عمل کرتی ہے۔

## ⑩ یوم النحر

دس ذوالحجہ یعنی یوم النحر کا ساتواں رکن طوافِ افاضہ ہے۔ احرام اتارنے کے بعد خوشبو لگانا اور مکہ معظمہ جا کر کعبہ کا طواف کرنا درج ذیل آیت کی روشنی میں فرض ہے۔ اللہ تعالیٰ فرماتا ہے :-

ثُمَّ لِيَقْضُوا تَفَثَهُمْ وَلْيُوفُوا  
نَذْرَهُمْ وَيُطَوِّفُوا بِالْبَيْتِ  
الْعَتِيقِ ۝ (الحج - ۲۹) کعبہ کا طواف کریں۔

لیکن اگر یوم النحر کی شام ہو جائے اور طوافِ افاضہ کے لئے نہ جاسکے تو پھر اسی طرح محرم ہو جائے گا جس طرح رمی سے پہلے تھا۔ لہذا دوبارہ احرام باندھنا پڑے گا اور جب تک طواف نہ کر لے اس وقت تک احرام نہیں اتار سکتا (مسند احمد و ابوداؤد و سندہ صحیح) لیکن حقیقت یہ ہے کہ اس حکم پر بھی عمل مفقود ہے۔ ہوتا یہ ہے کہ اکثر مجبوری، لا علمی یا لا پرواہی کی وجہ سے منیٰ ہی میں شام ہو جاتی ہے اور مکہ معظمہ نہیں پہنچ سکے لیکن دوبارہ احرام باندھنے کی ہدایت کوئی نہیں کرتا بلکہ اس پر دبیز پردے ڈال دئے گئے ہیں۔

## ⑪ خصی جانور کی قربانی

حضرت عبداللہ بن عباسؓ فرماتے ہیں :- رسول اللہ صلی اللہ علیہ وسلم نے کسی ذی

وَسَلَّمَ نَهَى عَنْ تَبْرِئِ الرُّوحِ رُوح کو باندھ کر تیر اندازی کرنے اور جانوروں  
وَعَنْ إِخْصَاءِ الْبَهَائِمِ نَهْيًا شَدِيدًا کو خستی بنانے سے بڑی سختی سے منع فرمایا  
(رواہ البزار مجمع الزوائد جزء ۵ ص ۲۶۵ وسندہ صحیح نیل الاوطار جزء ۵ ص ۷۳)

یہ حدیث اس بات کی متقاضی ہے کہ خستی جانور کی قربانی نہ کی جائے۔ لیکن افسوس  
اس حکم کو بری طرح پامال کیا جا رہا ہے اور اس پر بھی دبیز پردے ڈال دئے گئے ہیں نتیجہ  
یہ نکلا کہ اکثر شیت خستی جانوروں کی بلا درینے قربانی کرتی ہے، کوئی عار محسوس نہیں کرتی  
اور نہ کوئی اس فعل کے خلاف آواز اٹھاتا ہے۔ یہ جماعت المسلمین ہی ہے جس نے اس مکروہ  
فعل کے خلاف آواز بلند کی ہے۔

## ⑫ قرأت خلف الامام اور سکنات

رسول اللہ صلی اللہ علیہ وسلم فرماتے ہیں :-

لَا صَلَوةَ لِمَنْ كَوَيْقُرَ اُفْقَاتِ حَتَّى  
الْكِتَابِ (صحیح بخاری و صحیح مسلم عن عبادة  
جو شخص سورہ فاتحہ نہیں پڑھتا اس کی  
صلوٰۃ نہیں ہوتی۔  
بن صامت رضی اللہ عنہ)

یہ حدیث بالکل عام ہے اس میں منفرد، امام، مقتدی، مرد اور عورت سب ہی  
شامل ہیں کسی کو مشتشی نہیں کیا گیا۔

اگر غور کیا جائے تو اس حدیث کے مخاطب ہی مقتدی ہیں لیکن المیہ یہ ہے کہ جو  
مخاطب ہیں بعض مذاہب نے ان ہی کو مشتشی کر دیا ہے۔ مزید ستم یہ کہ مذکورہ بالا حکم کو  
ساقط الاعتبار کرنے کے لئے درج ذیل حدیث کو بطور دلیل پیش کیا جاتا ہے۔  
مَنْ صَلَّى خَلْفَ الْإِمَامِ فَإِنَّ قِرَاءَتَهُ  
لَهُ قِرَاءَةً جو شخص امام کے پیچھے صلاۃ پڑھے تو امام کی  
قرأت مقتدی کی قرأت ہے۔

اول تو یہ حدیث ہی ضعیف ہے دوسرے یہ کہ ایک صحیح حدیث کو مسترد کر کے ضعیف  
حدیث پر عمل و استدلال کس طرح صحیح ہو سکتا ہے کیونکہ اگر امام بلند آواز سے قرأت کر رہا ہو تو امام  
کا دوسری سورت پڑھنا مقتدی کے لئے کافی ہو گا نہ کہ سورہ فاتحہ۔ مقتدی کو تو سورہ فاتحہ ہر حال  
میں پڑھنا لازمی ہے۔

رسول اللہ صلی اللہ علیہ وسلم مقتدیوں سے فرماتے ہیں :-



لَا تَقْرَأُ وَإِشْيَاءٌ مِنَ الْقُرْآنِ إِذَا  
جَهَرْتَ إِلَّا بِأَمْرِ الْقُرْآنِ فَإِنَّهُ  
لَا صَلَوةَ لِمَنْ لَوْ يَقْرَأُ بِهَا (رواہ ابوداؤد  
والدارقطنی وسندہ حسن وروی نحوہ البخاری جزء  
القرآۃ وسندہ حسن)

اس حدیث نے مسئلہ بالکل واضح کر دیا یعنی مقتدی کو سورہ فاتحہ ضرور پڑھنی چاہیے  
کیونکہ اس کے بغیر تو نماز ہی نہیں ہوتی۔

اب آپ دیکھ لیں کہ جو لوگ رسول اللہ صلی اللہ علیہ وسلم کے واضح احکام کو فروری مسئلہ  
بنا کر اپنے اپنے علماء و فقہاء کے مذہب پر چلتے ہیں کیا وہ اس آیت کریمہ "إِنَّا نَحْنُ  
أَحْبَبُ إِلَهُمْ وَرَسُولُهُمْ أَرْبَابًا مِّنْ دُونِ اللَّهِ" یعنی انہوں نے اپنے علماء  
و مشائخ کو اپنا رب بنالیا ہے (سورہ توبہ - ۳۱) کے بمصداق شریعت ساز نہیں؟ کیا وہ یہ  
سمجھتے ہیں کہ سورہ فاتحہ پڑھے بغیر ان کی تمام نمازیں اللہ تعالیٰ کے ہاں شرف قبولیت حاصل  
کر سکیں گی؟

دین اللہ تعالیٰ کا نازل کردہ ہے۔ دین میں کئی بیشی سوائے اللہ تعالیٰ کے کوئی  
نہیں کر سکتا۔ جو لوگ علماء و مشائخ کے اجتہادات کو دین میں داخل کرتے ہیں وہ گویا انہیں  
شریعت ساز سمجھتے ہیں۔ کیا یہ طرز عمل شرک نہیں ہے؟

### (۱۳) روزہ افطار کرنے کی دعاء

رسول اللہ صلی اللہ علیہ وسلم افطار کرتے وقت یہ دعاء پڑھتے تھے :-  
ذَهَبَ الظَّمَأُ وَابْتَلَّتِ الْعُرُوقُ  
وَتَبَّتْ الْعَظْمُ بِإِنْ شَاءَ اللَّهُ (ابو  
پاس چلی گئی، رگیں تر ہو گئیں اور انشاء اللہ  
اجر ثابت ہو گیا۔  
داؤد کتاب الصوم باب القول عند الافطار جزء  
اول ص ۳۲۸ - سندہ صحیح)

مذکورہ بالا دعاء کا پڑھنا رسول اللہ صلی اللہ علیہ وسلم سے ثابت ہے لیکن اس  
دعاء کا پڑھنا بھی تقریباً متروک ہے شاید ہی کوئی اس پر عمل کرتا ہو۔  
مندرجہ بالا دعاء کے برعکس یہ دعاء پڑھی جاتی ہے اَللّٰهُمَّ لَكَ صُمْتُ وَبِكَ  
اٰمَنْتُ وَعَلَيْكَ تَوَكَّلْتُ وَعَلَىٰ رِزْقِكَ اَفْطَرْتُ۔ یہ دعاء صحیح سند سے ثابت

نہیں بلکہ اس کے بعض جملوں کا سرے سے کوئی وجود ہی نہیں۔  
 اس سلسلہ میں صوم کی نیت کی دعاء بھی ان الفاظ کے ساتھ "وَبَصُوْمِرْغَدٍ نَوِيْتُ  
 مِنْ شَهْرٍ مَضًّیَّانَ" پڑھی جاتی ہے۔ یہ دعاء بھی کسی حدیث سے ثابت نہیں اور جو چیز  
 سنت سے ثابت نہ ہو وہ بدعت ہوتی ہے۔ لیکن آپ دیکھ لیجئے کہ ان دونوں دعاؤں کی  
 کس قدر تشہیر ریڈیو، ٹیلیوژن، اخبارات اور اوقات سحر و افطار کے نقشوں  
 کے ذریعہ کی جاتی ہے اور اس طریقہ سے کی جاتی ہے گویا ان دعاؤں کا پڑھنا سنت سے  
 ثابت، عین ثواب اور عین اسلام ہے اور جو دعاء سنت سے ثابت ہے اس پر دبیز  
 پردے ڈال دئے گئے ہیں۔ افسوس صد افسوس کہ ان لوگوں نے اسلام کو کس قدر مسخ  
 کر دیا ہے۔

## ①۴ دعاء کرنے سے پہلے پڑھنے کی دعاء

عبادت کی بہت سی اقسام ہیں۔ دعاء بھی ایک عبادت ہے۔ عبادت کا تعلق اگرچہ  
 براہ راست اللہ تعالیٰ سے ہوتا ہے لیکن رسول اللہ صلی اللہ علیہ وسلم کے طریقہ و تعلیم کے  
 خلاف کوئی بھی عمل قابل قبول نہیں بلکہ ایمان و اسلام کے سراسر منافی ہے۔  
 رسول اللہ صلی اللہ علیہ وسلم سے محبت شرط ایمان ہے لہذا اس محبت کا تقاضا یہ  
 ہے کہ اللہ تعالیٰ کی حمد و ثناء اور ذکر و وظائف کے سلسلہ میں بھی رسول اللہ صلی اللہ علیہ  
 وسلم کے بیان کردہ طریقہ کو مشعل راہ بنایا جائے۔

اس سلسلہ میں اللہ کے رسول صلی اللہ علیہ وسلم نے دعاء کرنے سے پہلے جو دعاء ہمیں  
 تعلیم فرمائی ہے وہ ذیل میں پیش کی جاتی ہے۔

سُبْحَانَ رَبِّيَ الْأَعْلَىٰ الْعَلِيِّ الْوَهَّابِ  
 (مسند احمد وصحیح الذہبی بلوغ الامانی جزء ۱۴ دینے والا ہے۔ پاک ہے میرا رب جو اعلیٰ، بلند اور خوب

ص ۲۷۱)

اللہ تبارک و تعالیٰ کی حمد و ثناء کے یہ ابتدائی کلمات ہیں جو ہر دعاء سے پہلے ادا  
 کرنے ضروری ہیں بہر حال دعاء تو سب ہی کرتے ہیں لیکن مذکورہ بالا دعاء کوئی نہیں  
 پڑھتا۔ اس لئے نہیں پڑھتے کہ علماء نہ اس حدیث مبارکہ پر خود عمل کرتے ہیں اور نہ اسے بیان  
 کرتے ہیں۔



## ①۵ دعاء کرنے کا طریقہ

رسول اللہ صلی اللہ علیہ وسلم دعاء کرتے وقت ہاتھوں کو اس قدر دراز کرتے تھے کہ بگلوں کی سفیدی نظر آتی تھی (صحیح بخاری وغیرہ)۔ اس سلسلہ میں مختلف اسناد سے کئی احادیث صحیح سند کے ساتھ کتب احادیث میں موجود ہیں۔ لیکن دعاء کرنے کا جو طریقہ مروج ہے وہ خلاف سنت ہے۔ بلکہ ہاتھوں کو دراز کرنے کے بجائے تنگ دستی کے ساتھ اور انتہائی لاپرواہی کے ساتھ دعاء مانگی جاتی ہے۔

الغرض دعاء کرنے کا مننون طریقہ مفقود ہے اور جو طریقہ رائج ہے اسکی کوئی دلیل نہیں بس ایک بھیڑ چال ہے جس پر علماء اور عوام عمل پیرا ہیں اور اصل طریقہ سنت پر پڑے ڈال رکھے ہیں۔

## ①۶ تعزیت کی دعاء

إِنَّ لِلَّهِ مَا أَخَذَ وَلَهُ مَا أُعْطِيَ  
وَكُلُّ شَيْءٍ عِنْدَكَ بِأَجَلٍ مَّسْمُومٍ  
(صحیح بخاری کتاب الجنائز و صحیح مسلم کتاب الجنائز)

بیشک اللہ ہی کا ہے: سنے لے لیا،  
اسی کا ہے جو اس نے عطاء فرمایا اور ہر چیز  
کا اس کے ہاں ایک وقت مقرر ہے۔

عام طور پر گھروں پر جا کر تعزیت کی دعاء کی جاتی ہے لیکن آپ نے دیکھا ہوگا کہ مذکورہ بالا دعاء کہیں نہیں پڑھی جاتی۔ عام لوگوں کا تذکرہ ہی کیا علماء بھی نہ اس پر عمل کرتے ہیں اور نہ اسے بیان کرتے ہیں۔

آج حالت یہ ہے کہ تعزیت ایک رسم بن کر رہ گئی ہے مثلاً کوئی شخص کسی کے گھر تعزیت کے لئے جاتا ہے تو بیٹھنے کے بعد "الفتاحہ" کہتا ہے اور ہاتھ اٹھا کر سورہ فاتحہ، معوذتین اور آیتہ الکرسی وغیرہ کا ورد کرنا شروع کر دیتا ہے حاضرین بھی اس کے ساتھ کچھ پڑھیں یا نہ پڑھیں ہاتھ اٹھا کر دعاء میں شریک ہو جاتے ہیں پھر تعزیت کرنے والا جوں ہی اپنے منہ پر ہاتھ پھیرتا ہے حاضرین بھی منہ پر ہاتھ پھیر لیتے ہیں اور پھر موضوع کے مطابق باتوں میں مصروف ہو جاتے ہیں۔ ہر تعزیت کرنے والا اسی طرح کرتا ہے اور حاضرین بھی اسی طرح کرتے ہیں۔

ہمیں اس سے بحث نہیں کہ اس عجیب و غریب بدعت کو ایجاد کرنے کا سہرا کس کے

سر ہے؟ افسوس تو اس بات پر ہے کہ تعزیت کرنے کی جو دعاء رسول اللہ صلی اللہ علیہ وسلم نے سکھائی اس پر دبیز پردے ڈال دئے گئے ہیں اس پر سوائے جماعت المسلمین کے کوئی عمل نہیں کرتا۔

## ① سلام کرنا

سلام ایک بہترین دعاء ہے لیکن سلام کرنے کے طریقہ و آداب میں بڑی افراط و تفریط پائی جاتی ہے اور اس میں عام طور پر بڑی لاپرواہی کا مظاہرہ دیکھنے میں آتا ہے۔ سلام دین اسلام کی تعلیمات میں اس قدر اہمیت کا حامل ہے کہ اس پر بڑی سختی کے ساتھ زور دیا گیا ہے۔ اس لئے سلام ایک دوسرے کو دعاء دینے کا ایک خوبصورت وحسن تحفہ ہے۔ اللہ تعالیٰ فرماتا ہے :-

وَإِذَا حُيِّتُمْ بِتَحِيَّةٍ فَحَيُّوْا  
بِأَحْسَنِ مِنْهَا أَوْ رُدُّوْهَا  
(النساء - ۸۶)

اور جب تمہیں کوئی سلام کرے تو سلام کا جواب اس سے بہتر دیا کرو یا جواب میں سلام کے وہی الفاظ کہہ دیا کرو۔

اس آیت میں اللہ تعالیٰ نے حکم دیا کہ جب کوئی شخص سلام کرے تو اس کو سلام کا جواب ضرور دیا جائے۔

۱۔ اگر پہلی مرتبہ سلام کرنے کے بعد درمیان میں کوئی درخت یا دیوار یا پتھر آجائے اور پھر ملاقات ہو تو پھر سلام کرے (رداء البداء و دوسندہ صحیح)  
یہ سنت تو بالکل متروک ہے اس پر جماعت المسلمین کے علاوہ کوئی بھی عمل نہیں کرتا۔

۲۔ جب کسی کے گھر جائے تو سلام کرے اور اجازت لے (قرآن مجید)

لیکن ہوتا یہ ہے کہ کسی کے گھر جا کر ملاقات کرنے والے یا تو اس کے گھر کا دروازہ کھٹکھٹاتے ہیں یا صاحب خانہ کا نام چیخ چیخ کر پکارتے ہیں۔ یہ انتہائی درجہ کالغوکام ہے، جبکہ اللہ کے رسول صلی اللہ علیہ وسلم نے کسی کے گھر جا کر ملاقات کرنے والے کے لئے درج ذیل احکام دئے ہیں۔

پہلی مرتبہ سلام کرنے کے بعد جواب یا اجازت نہ ملے تو دوسری مرتبہ سلام کرے ، اگر دوسری مرتبہ سلام کرنے کے بعد جواب یا اجازت نہ ملے تو تیسری مرتبہ سلام کرے ، اگر تین مرتبہ سلام کرنے اور اجازت طلب کرنے کے بعد بھی جواب یا اجازت نہ ملے تو واپس چلا



جائے (صحیح بخاری و صحیح مسلم)  
لیکن ان احکام و سنن پر نہ کوئی عمل کرتا ہے اور نہ کوئی اسے بیان کرتا ہے بلکہ ان احکام پر دبیز پردے ڈال دئے گئے ہیں۔  
یہ جماعت المسلمین ہی ہے جو ان احکام پر سختی کے ساتھ عمل کرتی ہے۔

## ⑱ نصف شعبان کے بعد کے روزے

رسول اللہ صلی اللہ علیہ وسلم فرماتے ہیں :-  
إِذَا نَتَّصَفَ شَعْبَانَ فَلَا تَصُومُوا نصف شعبان (یعنی پندرہ شعبان) کے  
(رداء البوداؤد والترمذی و سندہ صحیح) بعد روزے نہ رکھے۔  
بتائیے اس ممانعت پر کون عمل کرتا ہے؟ یا اس فرمان نبوی صلی اللہ علیہ وسلم کی  
کون تشہیر کرتا ہے؟  
علماء البتہ پندرہ شعبان کی رات کی فضیلت بڑے زور و شور سے بیان کرتے ہیں  
اور نصف شعبان کے روزے کی فضیلت بھی بڑے طمطراق سے بیان کرتے ہیں لیکن پندرہ  
شعبان کے بعد روزے رکھنے کی ممانعت بیان نہیں کرتے بلکہ اس پر بھی دبیز پردے ڈال  
دئے ہیں۔

اس مہینہ میں پندرہ ہویں رات کی یا اس کے علاوہ کسی اور رات کی عبادت کے سلسلہ  
میں کوئی حدیث ثابت نہیں۔ ماہ شعبان کی پندرہ ہویں رات کی عبادت کے سلسلہ جو روایت  
مردی ہے وہ موضوع یعنی گھڑی ہوئی ہے۔  
اس رات کو قبرستان جانا بھی ثابت نہیں۔ شعبان کے مہینہ کے روزوں کے علاوہ  
تمام باتیں من گھڑت ہیں (مرعاۃ جلد ۳ ص ۲۳۸ و ص ۲۳۹)  
الغرض ان تمام حقائق کے باوجود مساجد و قبرستانوں میں کیا نہیں ہوتا۔ اصل  
اسلام اجنبی بن کر رہ گیا ہے۔

## ⑲ لینا، دینا، کھانا اور پینا

مذکورہ بالا عنوانات کے متعلق رسول اللہ صلی اللہ علیہ وسلم کے احکامات و  
تعلیمات ملاحظہ فرمائیے :-

۱۔ رسول اللہ صلی اللہ علیہ وسلم فرماتے ہیں :-

ہے ہاتھ سے دے اور سیدھے ہاتھ سے لے (صحیح مسلم)

۱۔ دس کہ اس حکم کو کوئی اہمیت نہیں دی گئی اور آج حالت یہ ہے کہ علماء بھی اس حکم کی خلاف ورزی کرتے دکھائی دیتے ہیں۔

۲۔ رسول اللہ صلی اللہ علیہ وسلم کھانا سیدھے ہاتھ کی تین انگلیوں سے کھاتے تھے (صحیح مسلم)

۳۔ رسول اللہ صلی اللہ علیہ وسلم نے فرمایا، کھانا کھانے کے بعد رکابی کو صاف کرے اور انگلیوں کو چاٹ لے (صحیح مسلم)

مذکورہ بالا دونوں احکام پر شاید ہی کوئی عمل کرتا ہو، یا ان احکام کی تبلیغ کرتا ہو۔

۴۔ رسول اللہ صلی اللہ علیہ وسلم فرماتے ہیں :-

سیدھے ہاتھ سے پیئے، الٹے ہاتھ سے ہرگز نہ پیئے (صحیح مسلم)

۵۔ پیتے وقت بیٹھ جائے، کھڑے ہو کر ہرگز نہ پیئے، اگر بھولے سے کھڑے ہو کر پی لے تو تھے کر دے، اس لئے کہ کھڑے ہو کر پینے والے کے ساتھ شیطان پیتا ہے (صحیح مسلم و ردی احمد نخوۃ و سندہ صحیح)

کھڑے ہو کر پینے کی کس قدر سختی سے ممانعت کی گئی ہے لیکن اتنی سخت ممانعت کے باوجود اس حکم کی خلاف ورزی عام ہے صرف اس لئے کہ علماء نے ان احکام پر دبیز پردے ڈال دئے ہیں۔ انہیں بیان ہی نہیں کیا جاتا۔ غرض یہ کہ ان احکام پر سوائے جماعت المسلمین کے کوئی عمل نہیں کرتا۔

## ②۰ چہرے پر نہ مارے

رسول اللہ صلی اللہ علیہ وسلم فرماتے ہیں :-

کسی کے چہرے پر نہ مارے (صحیح مسلم کتاب اللباس)

حتیٰ کہ جانور کے چہرے پر بھی نہ مارے (صحیح مسلم کتاب اللباس)

آپ دیکھ لیں کہ عام طور پر ایسا ہوتا ہے کہ کسی شخص کو غصہ آتا ہے تو وہ بے دریغ بچے کے منہ پر طمانچہ مار دیتا ہے۔ حتیٰ کہ اسکولوں اور مذہبی مدرسوں کے اساتذہ و مدرّس بھی بچوں کے چہرے پر طمانچہ مارنے کو اپنا استحقاق سمجھتے ہیں حالانکہ حدیث بالا میں چہرے پر مارنے کی ممانعت کی گئی ہے افسوس کہ علماء اسے بیان تک نہیں کرتے اور یہ جُرم



بدستور جاری ہے۔

## ②۱ بال اور اس کے متعلقات

۱۔ روزانہ کنگھی نہ کرے بلکہ ایک دن بیچ کنگھی کرے۔ (رواہ احمد والبوداؤد والنسائی والترمذی وصحیح)

۲۔ سر کے بال منڈانا خوارج کی علامت ہے۔ (صحیح بخاری)

۳۔ جب بال سفید ہو جائیں تو انہیں رنگ لے (صحیح بخاری و صحیح مسلم)

۴۔ مونچھوں کے بالوں کو پست کرے (صحیح بخاری و صحیح مسلم)

۵۔ بغل کے بالوں کو اکھاڑتا رہے (صحیح مسلم کتاب الطہارۃ)

مندرجہ بالا احکام کے سلسلہ میں آپ خود تحقیق و مشاہدہ کر لیں، آپ کو ان تمام احکام پر کہیں بھی عمل نہیں ملے گا اس لئے کہ ان احکام کو فرض ہی نہیں سمجھا گیا۔ زیادہ سے زیادہ ان احکام کو نفل ہی سمجھا گیا یعنی کر لو تو اچھا ہے نہ کرو تو کوئی گناہ نہیں۔

ان سنگین کوتاہیوں میں عوام تو عوام علماء بھی برابر کے شریک ہیں۔

۱۔ علماء سر میں روزانہ کنگھی کرتے ہیں۔

۲۔ اکثر علماء سر بھی منڈاتے ہیں۔

۳۔ بال سفید ہو جاتے ہیں تو رنگتے نہیں۔

۴۔ مونچھیں منڈاتے ہیں۔

۵۔ بغل کے بال اکھاڑنے کے بجائے مونڈتے ہیں۔

جب علماء کا یہ حال ہو تو عوام کس طرح ان احکام پر عمل کریں۔ علماء ان احادیث کو بیان ہی نہیں کرتے کہ مبادا ان کی گرفت ہو جائے۔

## ②۲ آل محمد صلی اللہ علیہ وسلم

اللہ تعالیٰ فرماتا ہے :-

إِنَّمَا يُرِيدُ اللَّهُ لِيُذْهِبَ عَنْكُمُ  
الرِّجْسَ أَهْلَ الْبَيْتِ وَيُطَهِّرَكُمْ  
تَطْهِيرًا ○ (احزاب - ۳۳)

(اے نبی کی) گھر والو! اللہ نے تو یہ ارادہ کر لیا ہے کہ تم سے ناپاکی دور کر دے اور تمہیں مبالغہ کے ساتھ پاک کر دے۔

یہ ازواج مطہرات کی ایسی فضیلت ہے کہ اس میں کوئی دوسرا ان کا شریک نہیں

وہ بغیر کسی شرط کے اللہ تعالیٰ کے ارادہٴ تطہیر میں شامل ہیں۔

بیوی کے لئے اہل بیت کا مرکب اللہ تعالیٰ نے سورہ ہود کی آیت ۳ میں حضرت ابراہیم علیہ الصلوٰۃ والسلام کی زوجہ محترمہ کے لئے بھی استعمال ہوا ہے۔

حضرت عائشہ صدیقہ طیبہ طاہرہ مطہرہ پر جب تہمت لگائی گئی تو ایک دن رسول اللہ صلی اللہ علیہ وسلم نے خطبہ دیا اور فرمایا :

يَا مَعْشَرَ الْمُسْلِمِينَ مَنْ يَعْذِرُنِي مِنْ رَجُلٍ قَدْ بَلَغَنِي أَذَاهُ فِي أَهْلِ بَيْتِي (صحیح بخاری کتاب التفسیر سورہ نور و صحیح مسلم کتاب التوبہ باب فی حدیث الافک)

حضرت ام سلمہ رضی اللہ عنہا فرماتی ہیں :-

یہ آیت "إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا" میرے گھر میں نازل ہوئی۔

رسول اللہ صلی اللہ علیہ وسلم نے حضرت علیؓ، حضرت فاطمہؓ، حضرت حسنؓ اور حضرت حسینؓ رضوان اللہ علیہم اجمعین کو بلایا پھر آپ نے فرمایا :-

اے اللہ یہ (بھی) میرے اہل بیت ہیں۔

حضرت ام سلمہؓ نے عرض کیا ! اے اللہ کے رسول کیا میں اہل بیت میں سے نہیں ہوں؟ رسول اللہ صلی اللہ علیہ وسلم نے فرمایا :- تم میری اہل ہو تم تو بہتر (مقام پر) ہو اور

یہ لوگ بھی میرے اہل بیت ہیں (ہاں) اے اللہ یہ بات ضرور ہے کہ میری بیویاں (تطہیر کی) زیادہ حقدار ہیں (رداء الحاکم فی کتاب التفسیر سورہ الاحزاب ۱۶/۲ - سندہ صحیح)

یہ ہے اصل حقیقت لیکن آیہ تطہیر کے اولین مخاطبین کو پس پشت ڈال دیا گیا اور ایک مخصوص گروہ نے آیت اور حدیث کو غلط اور خود ساختہ معنی اور مفہوم پہنا دئے۔ کوئی اصل حقیقت بیان تک نہیں کرتا۔ اس طرح قصداً آیہ تطہیر کے اصل مخاطبین کو نظر انداز کر دیا گیا ہے اور اس پر بھی دبیز پردے ڈال دئے ہیں۔

## ۲۳) صف بندی

رسول اللہ صلی اللہ علیہ وسلم نے صف بندی کے سلسلہ میں جو احکام دئے ہیں وہ

ذیل میں پیش کئے جاتے ہیں :-



رسول اللہ صلی اللہ علیہ وسلم فرماتے ہیں :-

(۱) صفوں کو برابر رکھو (صحیح بخاری و صحیح مسلم)

(۲) سینے بھی آگے پیچھے نہ ہوں (صحیح مسلم)

(۳) صفوں کو سیدھا رکھو تمام لوگ اس طرح مل کر کھڑے ہوں جس طرح بیسہ

پلائی ہوئی دیوار ہوتی ہے (صحیح بخاری و صحیح مسلم)

(۴) صحابہ کرام اپنے برابر والے کے کندھے سے اپنا کندھا اور اس کے قدم سے اپنا

قدم چمٹا لیا کرتے تھے (صحیح بخاری)

(۵) ہر صف کو پورا کرے، کوئی صف ادھوری نہ ہو اگر کی ہو تو صرف آخری صف

میں (رواہ ابو داؤد و النسائی و سندہ صحیح)

(۶) امام کو چاہیے کہ خود صفوں کو سیدھا کرے اور مبالغہ کے ساتھ سیدھا کرے (صحیح مسلم)

(۷) امام صفوں میں پھرے مقتدیوں کے کندھوں اور سینوں پر ہاتھ رکھے اور ان سے

کہے کہ سیدھے ہو جاؤ، آگے پیچھے نہ ہو (صحیح بخاری)

رسول اللہ صلی اللہ علیہ وسلم نے صف بندی کے سلسلہ میں محض احکام ہی نہیں دئے بلکہ

(۸) رسول اللہ صلی اللہ علیہ وسلم خود صفیں سیدھی کرایا کرتے تھے (صحیح مسلم)

(۹) رسول اللہ صلی اللہ علیہ وسلم صفوں کے ایک سرے سے دوسرے سرے

تک جا کر صفیں سیدھی کرتے تھے۔ (رواہ النسائی و سندہ صحیح)

مذکورہ بالا احکام وہ روشن احکام ہیں جن پر سوائے جماعت المسلمین کی مساجد کے

آپ کو کسی مسجد میں اہتمام و سختی کے ساتھ عمل نہیں ملے گا۔

اتنا ضرور ہے کہ ان کے امام یہ تو کہہ دیتے ہیں کہ صفیں سیدھی کر لو، لیکن کسی امام

کو اتنی توفیق نہیں ہوتی کہ وہ صفوں کے درمیان ایک سرے سے دوسرے سرے تک خود جا کر

تمام احکام پر ٹھیک اسی طرح عمل کرائے جس طرح وہ احادیث میں وارد ہوئے ہیں۔ افسوس کہ

ان احکامات پر تو انہوں نے دبیز پردے ڈال دئے ہیں۔ اب عمل کون کرے؟

## (۲۴) مسنون قرأت

قبل ازیں یہ بتایا جا چکا ہے کہ اللہ کے رسول صلی اللہ علیہ وسلم عیدین کی نماز میں سورۃ

ق اور سورۃ اقتربت الساعة پڑھا کرتے تھے۔

اسی طرح رسول اللہ صلی اللہ علیہ وسلم نے تمام نمازوں کے لئے مخصوص سورتوں کا تعین

فرما کرتا ہے کہ ان ہی کی بتائی ہوئی ترتیب کے ساتھ پانچوں اوقات میں مسنون قرأت سے صلاۃ پڑھی جائے۔

ذیل میں مسنون قرأت کی ترتیب ملاحظہ فرمائیے :- (فرض رکعات میں)

**فجر** سورہ ق (صحیح مسلم عن جابر بن سمرہ)۔ سورہ اذا الشمس کورت (صحیح مسلم عن عمرو بن حریث) سورہ مؤمنون (صحیح مسلم عبد اللہ بن سائب)۔ سورہ حجرات تا سورہ والسماء ذات البروج (رداء النسائی عن ابی ہریرۃ وسندہ صحیح) دونوں رکعتوں میں ہر رکعت میں سورہ اذا زلزلت (رداء ابو داؤد وسندہ صحیح) سورہ طور (صحیح بخاری عن ام سلمہؓ) سورہ واقعہ (صحیح ابن خزمیہ) سورہ یس (رداء احمد وسندہ صحیح) سورہ صافات (رداء ابو یعلیٰ سندہ صحیح)

فجر کی صلاۃ میں ۶۰ تا ۱۰۰ آیات تلاوت کی جائیں (صحیح بخاری کتاب المواقی) **جمعہ کے دن فجر کے (فرضوں میں)**

الْحَمْدُ تَنْزِيلٌ ، هَلْ أَتَى عَلَى الْإِنْسَانِ (صحیح بخاری و صحیح مسلم عن ابی ہریرۃ)

**فجر کی سنتوں میں**

قُلْ يَٰ أَيُّهَا الْكَافِرُونَ اور قُلْ هُوَ اللَّهُ أَحَدٌ (صحیح مسلم) یا سورہ البقرہ کی ۱۳۶ ویں آیت اور آل عمران کی ۵۲ ویں آیت (صحیح مسلم عن ابن عباسؓ)

**سفر میں، فجر کے فرضوں میں**

سورہ قُلْ أَعُوذُ بِرَبِّ الْفَلَقِ اور سورہ قُلْ أَعُوذُ بِرَبِّ النَّاسِ (رداء احمد و ابو داؤد و النسائی وسندہ صحیح۔ التعلیقات ۲۶۸/۱)

**ظہر (فرضوں میں)**

سورہ وَاللَّيْلِ (صحیح مسلم عن جابر بن سمرہ) سورہ سَبِّحِ اسْمَ رَبِّكَ الْأَعْلَى (صحیح مسلم عن جابر بن سمرہ) وَالسَّمَاءِ ذَاتِ الْبُرُوجِ وَالسَّمَاءِ وَالطَّارِقِ (رداء ابو داؤد و الترمذی و صحیح الترمذی) شمس و انشقاق و غاشیۃ (ابن خزمیہ وسندہ صحیح)

پہلی دو رکعتوں میں تیس تیس اور آخری دو رکعتوں میں تقریباً ۱۵، ۱۵ آیتیں پڑھی جائیں (صحیح مسلم عن ابی سعیدؓ)



## عصر (فرضوں میں)

سورۃ وَالسَّمَاءِ ذَاتِ الْبُرُوجِ و وَالسَّمَاءِ وَالطَّارِقِ (رواہ ابو داؤد و الترمذی و  
صحیح الترمذی)۔ وَاللَّيْلِ و الشَّمْسِ (ابن خزيمة و سندہ صحیح)  
پہلی دو رکعتوں میں تقریباً پندرہ اور آخری دو رکعت میں ان کا نصف (صحیح مسلم عن ابی سعید)

## مغرب (فرضوں میں)

سورۃ طُور (صحیح مسلم عن جابر بن معمر)  
سورۃ وَالْمُرْسَلَاتِ (صحیح بخاری و صحیح مسلم عن ام فضل)  
سورۃ الْأَعْرَافِ متفرق مقامات سے دو رکعتوں میں (رواہ النسائی سندہ صحیح)  
سورۃ لَوْ يَكُنُ الَّذِينَ كَفَرُوا مِنْ أَهْلِ الْكِتَابِ مِنْ قُرْآنِ مجید کی آخری  
سورت تک (رواہ النسائی سندہ صحیح)  
سورۃ مُحَمَّد (الطبرانی و المقدسی سندہ صحیح)  
سورۃ وَالتِّينِ وَالتَّائِيْتُونَ (احمد و الطیالسی و سندہ صحیح)

## عشاء (فرضوں میں)

سورۃ وَالشَّمْسِ ، سورۃ وَالضُّحَى ، سورۃ وَاللَّيْلِ ، سورۃ سَبِّحِ  
اسْمَ رَبِّكَ الْأَعْلَى (صحیح بخاری و صحیح مسلم عن جابر)  
پہلی دو رکعتوں میں سورۃ وَالسَّمَاءِ ذَاتِ الْبُرُوجِ سے سورۃ لَوْ يَكُنُ الَّذِينَ كَفَرُوا مِنْ  
أَهْلِ الْكِتَابِ تک کی سورتیں (رواہ النسائی و سندہ صحیح)  
سورۃ اقْرَأْ بِاسْمِ رَبِّكَ (صحیح مسلم عن جابر) سورۃ وَالتِّينِ وَالتَّائِيْتُونَ (صحیح بخاری و صحیح مسلم  
عن البراء)۔ سورۃ إِذَا الشَّمْسُ انشَقَّتْ (صحیح بخاری عن ابی ہریرۃ)

## جمعہ

سورۃ جُمُعۃ اور سورۃ إِذَا جَاءَكَ الْمُنَافِقُونَ (صحیح مسلم عن ابی ہریرۃ) یا  
سورۃ جُمُعۃ اور سورۃ هَلْ أَتَاكَ حَدِيثُ الْغَاشِيَةِ یا  
سورۃ سَبِّحِ اسْمَ رَبِّكَ الْأَعْلَى اور سورۃ هَلْ أَتَاكَ حَدِيثُ الْغَاشِيَةِ

## عید

سورۃ ق اور سورۃ اِثْرَابَتِ السَّاعَةِ (صحیح مسلم کتاب العیدین) یا  
سورۃ سَبَّحِ اسْمُكَ اَعْلٰی اور سورۃ هَلْ اَشْكُ حَدِیْثُ  
الْغَاثِیَةِ (صحیح مسلم کتاب الجمعہ عن نمان بن بشیر)  
یہ ہے مسنون قرأت کی تفصیل لیکن اس پر کہیں بھی عمل دکھائی نہیں دیتا اور نہ  
اس کا اہتمام کیا جاتا ہے، نہ اسے بیان کیا جاتا ہے۔

یوں سمجھئے کہ وہ اسلام جو اللہ کے رسول (صلی اللہ علیہ وسلم) امت کو دے کر  
گئے تھے وہ اسلام مسخ کر دیا گیا اور اس پر دبیز پردے ڈال دئے گئے۔ ہر فرقے نے اپنا  
مذہب، نام اور کام الگ الگ کر لیا اور دین اسلام کو پس پست ڈال دیا۔  
جماعت المسلمین کا نام بھی وہی ہے جو اللہ تعالیٰ اور اس کے رسول صلی اللہ علیہ و  
سلم نے رکھا تھا، اس کا دین بھی وہی دین اسلام ہے جس کو اللہ تعالیٰ نے پسند فرمایا تھا۔  
لہذا جماعت المسلمین کب اس بات کو گوارا کر سکتی ہے کہ رسول اللہ صلی اللہ علیہ  
وسلم کی سنتیں چھوڑی جا رہی ہوں اور علی الاعلان یہ کہہ کر ان کا استخفاف کیا جا رہا ہو کہ سنت  
ہی تو ہے فرض تو نہیں۔ سنتوں کو ترک کرنا اور پھر ترک سنت کو گناہ تک نہ سمجھنا یہ عقیدہ و  
عمل امتنا قبیح اور گمراہ کن ہے کہ اسلام کے تمام ضابطے اور آداب کا عدم ہو کر رہ گئے ہیں ضروری  
ہے کہ اس باطل عقیدہ کے خلاف بھرپور جدوجہد کی جائے۔

جماعت المسلمین اپنے مختلف کتابچوں اور اجتماعات میں اسلام کے متوازی مذاہب  
اور ان کے علماء کے طرز عمل کے بارے میں یہ بات ثابت کرتی رہی ہے کہ اسلام کچھ کہتا ہے  
اور اہل مذاہب کچھ اور کرتے ہیں۔ نام اسلام ہی کا لیتے ہیں لیکن درحقیقت دین اسلام سے  
دور کا بھی واسطہ نہیں۔

جماعت المسلمین کی کوشش یہ ہے کہ اسلام پر جو دبیز پردے ڈال دئے گئے ہیں  
انہیں ہٹا دیا جائے تاکہ عوام الناس تقلیدی اسلام کو چھوڑ کر اس حقیقی اسلام کو اختیار کریں  
جو اللہ کے رسول صلی اللہ علیہ وسلم امت کو دے کر گئے تھے۔

وَالْحَمْدُ لِلَّهِ رَبِّ الْعَالَمِينَ